

STQARRIJA MINISTERJALI MILL-PRIM MINISTRU L-ONOR. JOSEPH MUSCAT DWAR IL-KUNSILL EWROPEW LI SAR BEJN L-20 U L-21 TA' ĠUNJU 2019

Sur President,

Nixtieq ninforma lil din il-Kamra b'dak li gie diskuss fil-Kunsill Ewropew tal-Ħamis, 20 u l-Ġimgħa, 21 ta' Ġunju.

It-Tibdil fil-Klima

Fost id-diversi diskussjonijiet li kellna bejnietna l-mexxejja Ewropej, l-iktar sugġett li ddomina d-diskussjoni kien it-tibdil fil-klima. Dan huwa sugġett li kull ma jgħaddi ż-żmien mhux biss qed jikber l-interess fih iżda wkoll l-għajta biex il-politiċi madwar id-dinja jieħdu l-azzjonijiet li hemm bżonn.

Is-sena l-oħra, l-IPCC, l-Intergovernmental Panel on Climate Change fi hdan in-Nazzjonijiet Uniti, ħareġ rapport jenfasizza numru ta' impatti fuq it-tibdil fil-klima li jistgħu jiġu evitati billi t-tiżhin globali jiġi limitat għal 1.5°C meta mqabbel ma' 2°C, jew aktar. F'dan ir-rigward, il-Kummissjoni Ewropea kienet qed tissugġerixxi, permezz ta' komunikazzjoni li ħarget, li l-Unjoni Ewropea tinnwtralizzza l-effetti klimatiċi sas-sena 2050. Naturalment dan il-pass mhuwiex xi haġa awtomatika, jew xi haġa li ssir ta' malajr. Pass bħal dan jirrikjedi diversi riformi kemm fil-mod kif ngħixu kif ukoll fil-mod kif l-industrija Ewropea taħdem. Jirrikjedi wkoll li kull Stat Membru jagħmel saġrifċċi biex tintlaħaq din il-mira, li tiżgura wkoll li l-UE tibqa' fuq quddiem nett tal-ġlieda kontra t-tibdil fil-klima, fid-dawl tas-Summit tan-Nazzjonijiet Uniti dwar il-Klima, li ser isir Settembru li ġej fi New York.

Malta qablet ma' din il-pożizzjoni.

Kienu hemm tliet Stati Membri li opponew li l-Kunsill Ewropew jieħu pożizzjoni biex il-pajjiżi tal-Unjoni Ewropea jinnewtralizzaw l-effetti klimatiċi sas-sena 2050. Dawn argumentaw li għadu kmieni wisq biex tittiehed deċiżjoni konkreta dwar mira fissa fil-kuntest nazzjonali tagħhom għal diversi raġunijiet, fosthom li semmejt ftit ilu.

Il-Baġit tal-UE u d-Diżinformazzjoni

Kellna aktar diskussjonijiet fuq temi diversi fosthom il-qafas finanzjarju multiannwali 2021-2027, jew aħjar il-Baġit Ewropew. Fuq dan qbilna li l-Presidenza li jmiss tal-Kunsill tal-Unjoni Ewropea, il-Finlandja, trid tasal għal qbil fuq l-istruttura tan-negożjati sal-aħħar ta' din is-sena.

Tkellimna wkoll dwar id-diżinformazzjoni u s-*cyber attacks*. F'dan ir-rigward qbilna li għandu jkun hemm aktar sinerġija u kooperazzjoni bejn l-istituzzjonijiet Ewropej u l-Istati Membri biex l-Unjoni Ewropea ssir aktar reżiljenti għal dawn l-attakki. Fid-dinja li qed ngħixu fiha, fejn kollox jiddependi mit-teknoloġija, *cyber attacks* jistgħu jhallu impatt negattiv fuq il-ħajja tagħna ta' kuljum.

Żviluppi politiċi globali

Sur President,

L-iżviluppi politiċi ta' madwarna żgur li ma jistgħux jiġu injorati, fosthom dawk l-iżviluppi li huma viċin tagħna. F'dan ir-rigward kellna diversi diskussjonijiet fosthom fuq dan li ġej.

Fuq il-Libja, il-Kunsill Ewropew reġa' tenna l-appoġġ tiegħu għall-proċess immexxi min-Nazzjonijiet Uniti u saħaq dwar il-bżonn li f'dan il-pajjiż ġar tagħna jkun hemm il-paċi u l-istabbiltà. Huwa permezz tal-istabbiltà li l-Libja tkun tista' tibda t-triq lejn l-iżvilupp soċjali u ekonomiku.

Issemmiet ukoll is-sitwazzjoni bħalissa bejn it-Turkija u Ċipru. Bħalissa t-Turkija qed tagħmel thaffir f'ibhra li huma meqjusa bħala zona ekonomika esklussiva ta' Ċipru, iżda din iż-zona hija kontestata mit-Turkija ukoll.

Fid-dawl tal-ħames anniversarju tat-twaqqiġ tat-titjira MH17 fuq l-Ukrajna, fejn kienu mienu 298 persuni, il-Prim Ministru Olandiz informa l-Kunsill Ewropew li t-tim ta' investigazzjoni kongunt se jressqu akkużi kontra erba' persuni fl-Olanda. Il-Kunsill Ewropew heġġeġ lir-Russja biex tikkopera f'dan il-proċess.

Top jobs

Kellna wkoll diskussjoni dwar min ser imexxi l-istituzzjonijiet Ewropej għas-snin li ġejjin. Il-proċess magħruf bħala Spitzenkandidat, fejn min ġab l-akbar ammont ta' voti fl-elezzjonijiet tal-Parlament Ewropew imexxi l-Kummissjoni Ewropea ma sabx l-appoġġ meħtieġ mill-mexxejja Ewropej, għalkemm ta' min jgħid li l-proċess għadu mhux mejjet. Waħda mir-raġunijiet hija li t-Trattati tal-Unjoni jagħtu l-poter lill-Kunsill Ewropew biex jagħmel dawn l-għażliet billi iżda jikkunsidra r-riżultati elettorali u mbaġhad jgħaddi għall-approvazzjoni tal-Parlament Ewropew.

Qbilna, li bħala Kunsill jeħtieġ li nipproponu kandidat għall-President tal-Kummissjoni Ewropea l-ewwel, għall-approvazzjoni tal-Parlament Ewropew, sa qabel ma jibda jiltaqa' l-Parlament Ewropew fl-1 ta' Lulju, bħala parti minn ftehim komprensiv.

Huwa propju għalhekk li ser isir summit iehor straordinarju il-Ħadd, 30 ta' Ġunju.

Brexit u s-Summit dwar l-Ewro

Sur President,

Dwar Brexit l-Unjoni Ewropea għamlitha ċara aktar minn darba li l-Ftehim tat-Tluq, il-*withdrawal agreement*, huwa magħluq u ma jstax jerga' jinfetaħ.

Fl-aħħar nett tkellimna wkoll fuq ir-riforma taż-zona Ewro primarjament it-tiżiħ tal-Unjoni Ekonomika Monetarja, dwar l-istrument għall-konverġenza u l-kompetittività, ir-riforma tat-Trattat tal-Mekkaniżmu Ewropew dwar l-Istabbiltà (ESM), u l-Unjoni Bankarja Ewropea.